



संख्या— 285  
02/03/2010

बिहारी छात्रों की सुरक्षा को लेकर बिहार के मुख्यमंत्री ने  
तमिलनाडु के मुख्यमंत्री और केन्द्रीय गृह मंत्री से बात की

पटना, 02 मार्च 2010 :- बिहार के मुख्यमंत्री श्री नीतीश कुमार ने तमिलनाडु की घटना में बिहार के दो छात्रों की मौत को अत्यंत दुर्भाग्यपूर्ण बताते हुये गहरी शोक-संवेदना व्यक्त की है तथा इस संबंध में तमिलनाडु के मुख्यमंत्री श्री एम0 करुणानिधि और केन्द्रीय गृह मंत्री श्री पी0 चिदम्बरम से टेलीफोन पर बात की है। उन्होंने बिहारी छात्रों की सुरक्षा को लेकर अपनी चिन्ता से अवगत कराते हुये तमिलनाडु में उत्तर भारतीय, खासकर बिहार के सभी छात्रों की सुरक्षा सुनिश्चित करने और जो छात्र बिहार आना चाहते हैं, उन्हें भी समुचित सहायता और सुरक्षा दिलाये जाने का अनुरोध किया है।

तमिलनाडु के कडलूर जिले के चिदम्बरम स्थित अन्नामलाई इंजीनियरिंग कॉलेज के एक छात्र आशीष रंजन के वहाँ से गायब हो जाने की सूचना आज उसके पिता द्वारा बिहार के मुख्यमंत्री श्री नीतीश कुमार को दिये जाने के तत्काल बाद मुख्यमंत्री ने इस संबंध में तमिलनाडु के मुख्यमंत्री श्री एम0 करुणानिधि तथा केन्द्रीय गृह मंत्री श्री पी0 चिदम्बरम से बातकर दक्षिण भारत, खासकर तमिलनाडु के विभिन्न स्थानों पर पढ़ रहे छात्रों की सुरक्षा को लेकर चिन्ता जाहिर की है तथा ऐसी घटना को दुर्भाग्यपूर्ण बताया है। उन्होंने बिहार के वरिष्ठ अधिकारियों को भी इस संबंध में पूरी जानकारी एकत्र करने का निर्देश दिया।

आज राज्य सरकार के मुख्य सचिव श्री अनूप मुखर्जी, गृह सचिव श्री आमिर सुबहानी, पुलिस महानिदेशक श्री नीलमणि और मुख्यमंत्री के सचिव श्री एस0 सिद्धार्थ ने पूरी स्थिति की जानकारी तमिलनाडु के अधिकारियों से प्राप्त कर मुख्यमंत्री से मिलकर उन्हें भी वस्तुस्थिति से अवगत कराया।

मुख्यमंत्री के निर्देश के आलोक में बिहार के गृह सचिव तथा पुलिस महानिदेशक ने भी क्रमशः तमिलनाडु के गृह सचिव एवं पुलिस महानिदेशक से बातकर पूरी स्थिति की जानकारी प्राप्त की। कॉलेज परिसर में पुलिस बल के साथ छात्रों के साथ हुई झड़प के दौरान कुछ छात्रों के गायब होने का मामला प्रकाश में आया और कल छानबीन के दौरान समीपवर्ती मुत्तैया नहर से पहले एक लाश मिली और फिर दो और शव बरामद किये गये हैं, जिनकी पहचान झारखण्ड के एक छात्र के अलावा बिहार के दो छात्रों— आशीष रंजन और सरफराज रब के रूप में हुई है।

मुख्यमंत्री ने तमिलनाडु की उक्त घटना को अत्यंत दुर्भाग्यपूर्ण बताते हुये दोनों छात्रों की मौत पर गहरी शोक संवेदना व्यक्त की है तथा उनके परिजनों को सांत्वना भी दी है। इस क्रम में मुख्यमंत्री ने दोनों मृतकों के परिजनों को राज्य सरकार द्वारा अनुग्रह राशि के रूप में एक लाख रुपये और मुख्यमंत्री राहत कोष से भी पचास हजार रुपये यानी कुल डेढ़ लाख रुपये की राशि दिलाये जाने का आदेश दिया है।

\*\*\*\*\*